

ပြည်သူ့ပါတီ

( People's Party)

ပါတီမှဝါဒနှင့်ဖွဲ့စည်းပုံ

ပြည်သူ့ပါတီ (People's Party)၏
ပါတီမူဝါဒနှင့် ဖွဲ့စည်းပုံ (မူကြမ်း)

မာတိကာ

နိဒါန်း

- အခန်း(၁) ပါတီအမည်၊ အလံ၊ အမှတ်တံဆိပ်နှင့် အဓိပ္ပါယ်ဖွင့်ဆိုချက်
- အခန်း(၂) ပြည်သူ့ပါတီ၏ ရည်ရွယ်ချက်
- အခန်း(၃) ပြည်သူ့ပါတီ၏ဖွဲ့စည်းပုံ
- အခန်း(၄) ပါတီဝင်အဖြစ်လက်ခံခြင်း
- အခန်း(၅) ပါတီဝင်များလိုက်နာရမည့်စည်းမျဉ်းစည်းကမ်းများ
- အခန်း(၆) ပြည်သူ့ပါတီ၏ မူဝါဒနှင့်လုပ်ငန်းစဉ်များ
- အခန်း(၇) ပါတီဝင်စိစစ်ရေးနှင့်စည်းကမ်းထိန်းသိမ်းရေး
- အခန်း(၈) အထွေထွေ

နိဒါန်း

ပြည်သူ့ပါတီသည် ၁၉၈၈ ခုနှစ် ရှစ်လေးလုံးအရေးတော်ပုံကြီးတွင် ပါဝင်ခဲ့ကြသော အင်အားစုများ၊ ဒီမိုကရေစီနှင့်လူ့အခွင့်အရေးအတွက် ခေတ်အဆက်ဆက်တိုက်ပွဲဝင်ခဲ့ကြသော မျိုးဆက်အသီးသီးနှင့် ဒီမိုကရက်တစ် ဖက်ဒရယ်ပြည်ထောင်စု ထူထောင်ရန် ပူးပေါင်းပါဝင်လိုကြသည့် လူထုလူတန်စား အလွှာပေါင်းစုံပါဝင်သော နိုင်ငံရေး ပါတီတစ်ရပ်ဖြစ်သည်။

ယခုအခါ ပါတီစုံဒီမိုကရေစီစနစ် ပေါ်ပေါက်လာခဲ့သော်လည်း ပြည်သူလူထုကြီးတစ်ရပ်လုံး လိုလား တောင့်တသည့် စစ်မှန်သော ဒီမိုကရေစီနိုင်ငံအဖြစ်သို့ မရောက်ရှိသေးပါ။ ထို့အပြင် နှစ်ပေါင်း ၆၀ ကျော် ကြာမြင့်ခဲ့သည့် ပြည်တွင်းစစ်၏ ဆိုးကျိုးများ၊ ငြိမ်းချမ်းရေးလုပ်ငန်းစဉ် နှောင့်နှေးကြန့်ကြာနေမှုများ၊ နိုင်ငံတစ်ဝန်းရှိ ပြည်သူများ၏ နေ့စဉ်လူမှုစီးပွား ပြဿနာများ၊ အကတိလိုက်စားမှု၊ တရားဥပဒေစိုးမိုးမှု အားနည်းခြင်းများစသည့် အခက်အခဲများစွာဖြင့် ရင်ဆိုင်နေရပြီး၊ နိုင်ငံရေး၊ စီးပွားရေး၊ လူမှုရေး ဖွံ့ဖြိုးတိုးတက်မှုများရရှိရန် ကြိုးပမ်းနေဆဲဖြစ်သည်။

သို့ဖြစ်ရာ တိုင်းရင်းသားတန်းတူညီမျှရေးနှင့် ဒီမိုကရက်တစ်ဖက်ဒရယ်ပြည်ထောင်စု တည်ဆောက်ရေး၊ နိုင်ငံသားတိုင်း တန်းတူညီမျှရေးနှင့် ဒီမိုကရေစီနှင့် လူ့အခွင့်အရေးအပြည့်အဝ ရရှိခံစားနိုင်စေရေး၊ မြန်မာနိုင်ငံသား အားလုံး၏ လူမှုစီးပွားဘဝ ဖွံ့ဖြိုးတိုးတက်ရေးနှင့် တရားမျှတရေးတို့ကို နိုင်ငံရေးရည်မှန်းချက်များအဖြစ် ခံယူကာ၊ ခိုင်မာသည့်မူဝါဒများကို ပြည်သူလူထုထံ ပွင့်လင်းမြင်သာစွာ တင်ပြလုပ်ကိုင်မည့် နိုင်ငံရေးပါတီတစ်ရပ်ကို ဒီမိုကရေစီ စံချိန်စံညွှန်းများနှင့်အညီ ထူထောင်ရန် စုပေါင်းဆုံးဖြတ်ခဲ့ကြသည်။

အခန်း (၁)

၁။ ပါတီအမည်၊ အလံ၊ အမှတ်တံဆိပ်နှင့် အဓိပ္ပါယ်ဖွင့်ဆိုချက်

- (က) အမည် ။ ပါတီ၏အမည်ကို ပြည်သူ့ပါတီ (People's Party) (PP) ဟု ခေါ်တွင်စေရမည်။
- (ခ) အမှတ်တံဆိပ် ။ ပြည်သူ့ပါတီ၏ အမှတ်တံဆိပ်မှာ စတုရန်းပုံဖြစ်ပြီး၊ အရွယ်အစားမှာ ၁.၂၅×၂ လက်မဖြစ်သည်။ အလျားလိုက် အကန့်(၃)ကန့်တွင် အပေါ်ဆုံးနှင့် အောက်ဆုံးအကန့်၌ အဝါရောင်၊ အလယ် အကန့်၌ အနီရောင်ခြယ်ထားသည်။ အနီရောင်အကန့်၏ ညာဘက်တွင် လက်ဖြင့် ဆုပ်ကိုင် ထားသော အဝါရောင် မီးရှူးတိုင်ပါရှိသည်။ ဤမီးရှူးတိုင်၏ အနီရောင်မီးညွှန့်သည် အပေါ်ဆုံး အဝါရောင် အကန့်၌ တည်ရှိသည်။ အလယ်အနီရောင် အကန့်ပါ လက်ဖြင့် ဆုပ်ကိုင်ထားသည့် အဝါရောင်မီးရှူးတိုင်၏ ဘေးညာဘက်၌ ပြည်သူ့ပါတီဟူသော အဖြူရောင်စာသားပါရှိသည်။



(ဂ) အလံ ။

။ အလံ၏အချိုးမှာ ၅:၃ ဖြစ်သည်။ အလျားလိုက် အကန့်(၃)ကန့်တွင် အပေါ်ဆုံးနှင့် အောက်ဆုံး အကန့်၌ အဝါရောင်၊ အလယ်အကန့်၌ အနီရောင်ဖြယ်ထားသည်။ အနီရောင်အကန့်၏ ညာဘက် တွင် လက်ဖြင့် ဆုပ်ကိုင်ထားသော အဝါရောင် မီးရှူးတိုင်ပါရှိသည်။ ဤမီးရှူးတိုင်၏ အနီရောင်မီးညွှန့် သည် အပေါ်ဆုံးအဝါရောင် အကန့်၌ တည်ရှိသည်။ စံပြအရွယ်အစားမှာ ၅ပေ x ၃ပေဖြစ်ပြီး အလံ အကြီး၊ အလံအလတ်နှင့် အလံသေးများ အသုံးပြုလျှင်လည်း ၅:၃ အတိုင်းသာ အသုံးပြုမည်။



(ဃ)။ ပြည်သူ့ပါတီအလံ၏ အဓိပ္ပာယ်ဖွင့်ဆိုချက်။

လက်ဖြင့်ဆုပ်ကိုင်ထားသော မီးရှူးတိုင်သည် ပြည်သူ့အားလုံးနှင့်အတူ “အမှောင်ခွင်း၍ အလင်းဆောင်မည်”ဟု ဆိုလိုသည်။ ပြည်သူ့ ဟူသည်မှာ လူမျိုး၊ ဘာသာ၊ ကျား/ မ၊ ဆင်းရဲချမ်းသာ၊ အဆင့်အတန်းမရွေး နိုင်ငံသားအားလုံးကို ရည်ညွှန်းသည်။

ကျွန်ုပ်တို့သည် ပြည်သူ့အားလုံးအတွက် ပြည်သူတို့နှင့်အတူ ကြောက်ရွံ့ခြင်း၊ မသိနားမလည်ခြင်း၊ ဆင်းရဲနွမ်းပါးခြင်းတည်းဟူသော အမှောင်တိုက်ကိုဖွင့်လှစ်၍ တရားမျှတခြင်း၊ လွတ်လပ်ခြင်း၊ တန်းတူညီမျှခြင်းဟူသော လောကပါလတရားများကို အခြေခံသည့် လွတ်လပ်ငြိမ်းချမ်းသော၊ ကြွယ်ဝချမ်းသာသော အလင်းခေတ်နိုင်ငံတော်ကို တည်ဆောက်သွားကြရန် ရည်ညွှန်းပါသည်။

အခန်း (၂)
ရည်ရွယ်ချက်

၂။ ပြည်သူ့ပါတီ၏ ရည်ရွယ်ချက်မှာ အောက်ပါအတိုင်းဖြစ်သည်။

- (က) နိုင်ငံသားတိုင်း လူမျိုး၊ ဘာသာ၊ ကျား/မ၊ ဆင်းရဲချမ်းသာ၊ အဆင့်အတန်း ခွဲခြားမှုမရှိစေရေး။
- (ခ) နိုင်ငံသားတိုင်း ဒီမိုကရေစီနှင့် လူ့အခွင့်အရေးများ ရရှိခံစားနိုင်ရေး။
- (ဂ) တိုင်းရင်းသား တန်းတူညီမျှရေးနှင့် ဒီမိုကရက်တစ် ဖက်ဒရယ်ပြည်ထောင်စု တည်ဆောက်ရေး။
- (ဃ) ရေရှည်တည်တံ့၍ မျှတသော ဖွံ့ဖြိုးတိုးတက်မှု ရရှိခံစားနိုင်ရေး။
- (င) လွတ်လပ်၍ မျှတသော ဈေးကွက်စီးပွားရေးစနစ် ပေါ်ထွန်းရေး။
- (စ) တောင်သူလယ်သမားများ၏ အခွင့်အရေးများကို ကာကွယ်စောင့်ရှောက်မြှင့်တင်ရေး။
- (ဆ) အလုပ်သမားများ၏ အခွင့်အရေးများ တရားမျှတစွာ ခံစားရရှိရေး။
- (ဇ) လူငယ်များအား ရပ်ပိုင်း၊ စိတ်ပိုင်း ကျန်းမာဖွံ့ဖြိုးသော နိုင်ငံသားကောင်းများ ဖြစ်စေရေး။
- (ဈ) ကလေးသူငယ်များ စောင့်ရှောက်ရေးနှင့် အမျိုးသမီးများ တန်းတူအခွင့်အရေး ရရှိရေး။
- (ည) တစ်နိုင်ငံလုံး၏ အနာဂတ်ကို ခြိမ်းခြောက်ဖျက်ဆီးနေသော မူးယစ်ဆေးဝါးအန္တရာယ်ကို ထိရောက်စွာ ကာကွယ်နှိမ်နင်းရေး။
- (ဋ) နိုင်ငံတကာအသိုင်းအဝိုင်းနှင့် ငြိမ်းချမ်းစွာ အကျိုးတူ ပူးပေါင်းဆက်ဆံရေး။

အခန်း (၃)
ပြည်သူ့ပါတီ၏ မူဝါဒနှင့်လုပ်ငန်းစဉ်များ

နိဒါန်း

ဖွဲ့စည်းပုံအခြေခံဥပဒေသည် တိုင်းပြည်၏ ဥပဒ်ဖြစ်သည်။

ဖွဲ့စည်းပုံအခြေခံဥပဒေကို နိုင်ငံသူ၊ နိုင်ငံသားတိုင်း လေးစားလိုက်နာရမည့်တာဝန် ရှိသကဲ့သို့ ဖွဲ့စည်းပုံအခြေခံဥပဒေသည်လည်း နိုင်ငံသူ၊ နိုင်ငံသားတိုင်းအပေါ် အယုတ်အလတ် အမြတ်မရွေးဘဲ၊ တူညီသော ခံစားခွင့်နှင့် ကာကွယ်မှုပေးရမည်။ သို့ရာတွင် မည်သည့်နိုင်ငံ၏ မည်သည့်ဖွဲ့စည်းပုံအခြေခံဥပဒေမျှ ထာဝစဉ် တည်တံ့ခိုင်မြဲသည် မရှိ။ ခေတ်စနစ်နှင့်လျော်ညီစွာ ပြုပြင်ပြောင်းလဲသွားရမည်သာဖြစ်သည်။

၃။ နိုင်ငံရေး

- (က) တန်းတူညီမျှမှုနှင့် ကိုယ်ပိုင်ပြဋ္ဌာန်းခွင့်ရှိသော ဒီမိုကရက်တစ် ဖက်ဒရယ်ပြည်ထောင်စု ထူထောင်ရေး။
- (ခ) နိုင်ငံသားတိုင်း လူမျိုး၊ ဘာသာ၊ ကျား/မ၊ ဆင်းရဲ၊ ချမ်းသာ၊ အဆင့်အတန်း ခွဲခြားဆက်ဆံမှု မရှိစေရေး။
- (ဂ) ဒီမိုကရေစီကျင့်စဉ်ကို နားလည်လက်ခံကျင့်သုံးသည့်လူ့အဖွဲ့အစည်းတစ်ရပ် ပေါ်ပေါက်လာစေရေး။
- (ဃ) နိုင်ငံအတွင်း ဖြစ်ပေါ်လာသည့် စိန်ခေါ်မှုပြဿနာများကို အင်အားသုံးဖြေရှင်းခြင်းအစား၊ စားပွဲဝိုင်း ပေါ်တွင် ဆွေးနွေးဖြေရှင်းသည့် ယဉ်ကျေးမှု တိုးပွားလာစေရေး။
- (င) ကုလသမဂ္ဂပဋိညာဉ်စာတမ်းတွင်ပါရှိသည့် လူ့အခွင့်အရေးကာကွယ်စောင့်ရှောက်ပေးခြင်းကို နိုင်ငံသားတိုင်း ခံစားခွင့်ရှိစေရေး။
- (စ) ပြည်သူ့အကျိုးကိုရှေးရှုသော မူဝါဒနှင့်လုပ်ငန်းစဉ်များ ချမှတ်ရာတွင် နိုင်ငံသားများ၏ ဆန္ဒသဘောထားနှင့် ပါဝင်မှုကို ရယူရေး။
- (ဆ) နိုင်ငံရေး၊ စီးပွားရေး၊ လူမှုရေး ကိစ္စရပ်များတွင် နိုင်ငံသားတိုင်း လွတ်လပ်စွာပါဝင်ဆောင်ရွက်ခွင့်ရရှိ ရေး။
- (ဇ) တရားဥပဒေစိုးမိုးသည့် လူ့အဖွဲ့အစည်း ပေါ်ထွန်းလာစေရေး။
- (ဈ) နိုင်ငံရေးပါတီများ၊ တိုင်းရင်းသားပါတီများ၊ အရပ်ဘက်လူမှုအဖွဲ့အစည်းများနှင့် ရည်ရွယ်ချက်တူညီသည့် လုပ်ငန်းများကို ပူးပေါင်းဆောင်ရွက်နိုင်ရေး။
- (ည) ပြည်တွင်းငြိမ်းချမ်းရေး ရရှိစေရန် အလေးထားဆောင်ရွက်ရေး။

၄။ နိုင်ငံခြားရေး

- (က) လွတ်လပ်မျှတ၍ ဒီမိုကရေစီနှင့် လူ့အခွင့်အရေး စံချိန်စံညွှန်းများအပေါ် လေးစားရပ်တည်သော နိုင်ငံခြားရေးမူဝါဒကို ကျင့်သုံးမည်။
- (ခ) အိမ်နီးချင်းနိုင်ငံများ၊ ဒေသတွင်းနိုင်ငံများ၊ ကမ္ဘာ့နိုင်ငံများနှင့် ငြိမ်းချမ်းစွာ အကျိုးတူပူးပေါင်းဆောင်ရွက်မည်။
- (ဂ) ကုလသမဂ္ဂအပါအဝင် နိုင်ငံတကာအဖွဲ့အစည်းများနှင့် ရင်းနှီးပွင့်လင်းစွာ ဆက်ဆံမည်။

၅။ တိုင်းရင်းသားရေးရာ

- (က) နိုင်ငံရေး၊ စီးပွားရေး၊ လူမှုရေး၊ ငြိမ်းချမ်းရေး စသည့် ကဏ္ဍအသီးသီးတွင် တိုင်းရင်းသားများတန်းတူပါဝင်ခွင့်နှင့် စီမံဆုံးဖြတ်ခွင့်ရှိစေရန် ကြိုးပမ်းဆောင်ရွက်မည်။
- (ခ) ပြည်ထောင်စုအတွင်း နေထိုင်ကြသော တိုင်းရင်းသားလူမျိုးများအားလုံး လိုလားတောင့်တသည့် ဒီမိုကရက်တစ် ဖက်ဒရယ်ပြည်ထောင်စု တည်ထောင်နိုင်ရေး ညှိနှိုင်းကြိုးပမ်းဆောင်ရွက်မည်။
- (ဂ) တိုင်းရင်းသားလူမျိုးများအားလုံး၏ ကိုယ်ပိုင်ပြဋ္ဌာန်းခွင့်နှင့် တန်းတူညီမျှမှုကို အလေးထားကြိုးပမ်းဆောင်ရွက်မည်။
- (ဃ) တိုင်းရင်းသားလူမျိုးများအားလုံး၏ ဘာသာ၊ စာပေ၊ ယဉ်ကျေးမှု၊ ဓလေ့ထုံးတမ်းနှင့် ဝိသေသလက္ခဏာများကို တန်းတူအသိအမှတ်ပြုမည်။
- (င) တိုင်းရင်းသားဒေသများ၏ ဖွံ့ဖြိုးတိုးတက်ရေးနှင့် သဘာဝသယံဇာတ အရင်းအမြစ်များ စီမံခန့်ခွဲမှုဆိုင်ရာများကို တိုင်းရင်းသားများနှင့် ညှိနှိုင်းဆောင်ရွက်မည်။

၆။ စီးပွားရေး

- (က) လွတ်လပ်၍ မျှတစွာယှဉ်ပြိုင်ခွင့်ရှိသည့် ဈေးကွက်စီးပွားရေးစနစ်ကို ဖော်ဆောင်မည်။
- (ခ) အသေးစားနှင့် အလတ်စား စီးပွားရေးလုပ်ငန်းများအား နည်းပညာနှင့် ငွေကြေးထောက်ပံ့ပေးနိုင်ရန် ဆောင်ရွက်မည်။
- (ဂ) ထုတ်ကုန်ပစ္စည်းများအတွက် ပြည်တွင်း၊ ဒေသတွင်းနှင့် နိုင်ငံတကာအထိ ဈေးကွက်ကျယ်ကျယ်ပြန့်ပြန့် ရရှိစေရန် ကူညီဆောင်ရွက်မည်။
- (ဃ) လွယ်ကူရှင်းလင်း၍ မျှတသော အခွန်စနစ်ဖြစ်စေရန် ဆောင်ရွက်မည်။
- (င) ပြည်တွင်း၊ ပြည်ပ ငွေကြေးစီးဆင်းမှု လွယ်ကူချောမွေ့စေပြီး၊ ငွေကြေးဖောင်းပွမှုကို ထိန်းချုပ်နိုင်ရန်နှင့် နိုင်ငံ၏အရန်ငွေကြေး ပိုမိုခိုင်မာတောင့်တင်းလာစေရန် ဆောင်ရွက်မည်။
- (စ) စီးပွားရေး မဟာဗျူဟာများရေးဆွဲရာတွင် ပြည်သူလူထု၏ လက်တွေ့ဘဝနှင့် ကိုက်ညီပြီး၊ အနာဂတ်နိုင်ငံတော်အတွက် အကျိုးရှိစေရေး ဦးစားပေးဆောင်ရွက်မည်။
- (ဆ) နိုင်ငံသားလုပ်ငန်းရှင်များနှင့် နိုင်ငံခြားသားလုပ်ငန်းရှင်များ ဖက်စပ်ပူးပေါင်းလုပ်ကိုင်ခြင်းကို အားပေးမည်။
- (ဇ) နည်းပညာနှင့် အလုပ်အကိုင်အခွင့်အလမ်းများ ရရှိနိုင်သည့် နိုင်ငံခြားမှ ရင်းနှီးမြှုပ်နှံမှုများကို တိုးမြှင့်ဖိတ်ခေါ်မည်။

၇။ တောင်သူလယ်သမားရေးရာ

- (က) မြန်မာနိုင်ငံသည့် လယ်ယာစိုက်ပျိုးရေးကို အဓိကအားထားရသော နိုင်ငံဖြစ်သည်။
- (ခ) မြန်မာနိုင်ငံနှင့် လျော်ညီသော မြေယာစီမံခန့်ခွဲမှုဥပဒေ ပေါ်ပေါက်လာစေရန် ကြိုးပမ်းဆောင်ရွက်မည်။
- (ဂ) လယ်ယာမြေအား အခြားနည်းဖြင့် ပြောင်းလဲသုံးစွဲခွင့်ကို စနစ်တကျ ကြပ်မတ်ဆောင်ရွက်မည်။ နိုင်ငံအကျိုးအတွက် ပြောင်းလဲသုံးစွဲရန်လိုအပ်လျှင် ဒေသခံတောင်သူလယ်သမားများနှင့် ဆွေးနွေးညှိနှိုင်းဆောင်ရွက်မည်။
- (ဃ) နိုင်ငံတော်မှ နည်းပညာ၊ အမတ်ကြေးနှင့် ဈေးကွက်ရရှိရေးအတွက် ဆောင်ရွက်ပေးမည်။
- (င) တောင်သူလယ်သမားများ၏ အကျိုးစီးပွားနှင့် အခွင့်အရေးများကို ကာကွယ်စောင့်ရှောက်ပေးနိုင်သည့်

တောင်သူလယ်သမားများ ကိုယ်တိုင်ပါဝင်သော အသင်းအဖွဲ့များ ပေါ်ပေါက်လာစေရန် အားပေးဆောင်ရွက်မည်။

- (စ) သဘာဝဘေးအန္တရာယ်ကြောင့်ဖြစ်စေ၊ ဈေးကွက် ကမောက်ကမဖြစ်ခြင်းကြောင့်ဖြစ်စေ၊ တောင်သူလယ်သမားများ ထိခိုက်နစ်နာမှုရှိပါက နိုင်ငံတော်မှ ပံ့ပိုးဆောင်ရွက်ပေးမည်။
- (ဆ) စက်မှုလယ်ယာစနစ်သို့ ပြောင်းလဲရေး အသိပညာပေးခြင်း၊ ကူညီပံ့ပိုးခြင်းများ ဆောင်ရွက်မည်။
- (ဇ) တောင်သူလယ်သမားများနှင့် ၎င်းတို့မိသားစုများ၏ လူမှုဘဝ မြင့်မားလာစေရန် ဆောင်ရွက်မည်။
- (ဈ) သိမ်းဆည်းခံလယ်ယာမြေများအား မူလပိုင်ရှင် တောင်သူလယ်သမားများထံ ပြန်လည်ပေးအပ်နိုင်ရေးအတွက် အဆင့်အလိုက် ကူညီဆောင်ရွက်သွားမည်။

၈။ အလုပ်သမားရေးရာ

မြန်မာနိုင်ငံ၏ ပစ္စုပ္ပန်နှင့် အနာဂတ် စီးပွားဖွံ့ဖြိုးတိုးတက်ရေးအတွက် စက်မှု၊ လက်မှု ကုန်ထုတ်လုပ်ငန်းများနှင့် ဝန်ဆောင်မှုလုပ်ငန်းများတွင် ပါဝင်ကြသည့် အလုပ်သမားများ၏ အခန်းကဏ္ဍသည် လွန်စွာအရေးကြီးသည်။

- (က) အလုပ်သမားအခွင့်အရေးများကို ကာကွယ်ပေးသည့်ဥပဒေများ ပေါ်ပေါက်လာစေရန် ဆောင်ရွက်မည်။
- (ခ) အလုပ်သမားများ၏ ကျန်းမာရေး၊ လုပ်ငန်းခွင်ထိခိုက်မှုနှင့် သက်ပြည့်အနားယူရပါက ၎င်းတို့၏ လူမှုဘဝ အာမခံချက်ရှိစေရန် နိုင်ငံတော်၊ အလုပ်ရှင်နှင့် အလုပ်သမား ပူးပေါင်းထည့်ဝင်မှုဖြင့် လူမှုဖူလုံရေးစောင့်ရှောက်မှု ရံပုံငွေတစ်ရပ် ထူထောင်မည်။
- (ဂ) လုပ်ငန်းခွင် ဘေးအန္တရာယ်ကင်းရှင်းစေရန်အတွက် စက်ရုံ၊ အလုပ်ရုံများသည်၊ စံချိန်စံညွှန်းများအတိုင်း လိုက်နာဆောင်ရွက်စေရန် အားပေးမည်။
- (ဃ) အလုပ်အကိုင်အခွင့်အလမ်းများ ပိုမိုများပြားလာစေရန်အတွက် ပုဂ္ဂလိကကဏ္ဍတွင် ရင်းနှီးမြှုပ်နှံမှု ပိုမိုမြင့်မားလာစေရေး အားပေးဆောင်ရွက်မည်။
- (င) အလုပ်သမားများ၏ အကျိုးစီးပွားနှင့် အခွင့်အရေးများကို ကာကွယ်စောင့်ရှောက်ပေးနိုင်သည့် အလုပ်သမားများကိုယ်တိုင်ပါဝင်သော အသင်းအဖွဲ့များ ပေါ်ပေါက်လာစေရန် အားပေးဆောင်ရွက်မည်။
- (စ) အလုပ်သမားများ ပညာဆက်လက်သင်ကြားနိုင်ရန်နှင့် လုပ်ငန်းခွင်ကျွမ်းကျင်မှုဆိုင်ရာ သင်တန်းများ စီစဉ်ပေးမည်။
- (ဆ) မသန်စွမ်းသူများအတွက် အလုပ်အကိုင်အခွင့်အလမ်းများကို အလေးထားဆောင်ရွက်သွားမည်။

၉။ ကျန်းမာရေး

- (က) နိုင်ငံသားများ၏ ကျန်းမာရေးအတွက် အခြေခံကျန်းမာရေးစောင့်ရှောက်မှုကို တာဝန်ခံနိုင်သော စနစ်တစ်ရပ် ပေါ်ထွန်းလာစေရန် မူဝါဒချမှတ်ဆောင်ရွက်သွားမည်။
- (ခ) ပြည်ထောင်စုတစ်ဝန်း မည်သည့်နေရာဒေသတွင်မဆို ကျန်းမာရေးစောင့်ရှောက်မှုကို အလွယ်တကူ လက်လှမ်းမီစေရေး ကြိုးပမ်းဆောင်ရွက်မည်။
- (ဂ) အခြေခံကျန်းမာရေးစောင့်ရှောက်မှုနှင့် ကူးစက်ရောဂါများဆိုင်ရာ အသိပညာပေးရေး၊ ကာကွယ်ရေးလုပ်ငန်းများအား မူဝါဒချမှတ်၍ ကျယ်ကျယ်ပြန့်ပြန့် လုပ်ဆောင်သွားမည်။
- (ဃ) ခိုင်မာသော ကျန်းမာရေးစောင့်ရှောက်မှု အာမခံစနစ်တစ်ရပ် ပေါ်ထွန်းလာစေရေးအတွက် ဥပဒေပြဋ္ဌာန်းဆောင်ရွက်မည်။
- (င) နိုင်ငံတော်အစိုးရ၏ ကျန်းမာရေးဝန်ဆောင်မှုများ ပို၍အရည်အသွေးမြင့်မားလာစေရန်၊ ပုဂ္ဂလိကကျန်းမာရေးဝန်ဆောင်မှုလုပ်ငန်းများနှင့် တိုင်းရင်းဆေးပညာ ဖွံ့ဖြိုးတိုးတက်စေရန် မူဝါဒချမှတ်ဆောင်ရွက်မည်။
- (စ) လူထုကျန်းမာရေး ကာကွယ်ကုသမှုလုပ်ငန်းများအတွက် လူမှုဖူလုံရေးဌာနများ၊ ငွေကြေးရံပုံငွေစနစ်များကို အစိုးရကဏ္ဍ၊ ပုဂ္ဂလိကကဏ္ဍများဖြင့် စနစ်တကျ အကောင်အထည်ဖော်နိုင်ရန် မူဝါဒချမှတ်ဆောင်ရွက်သွားမည်။
- (ဆ) ကျန်းမာရေးစောင့်ရှောက်ကုသမှုကဏ္ဍ မြင့်မားတိုးတက်လာစေရန် သတင်းအချက်အလက် ရှာဖွေစုဆောင်းခြင်း၊ လူထုထံသို့ သတင်းအချက်အလက် ဖြန့်ဝေအသိပေးခြင်း (Public Awareness) တို့ကို

မှန်ကန်မြန်ဆန် တိကျလာစေရန် ကျန်းမာရေးသတင်းအချက်အလက် စီမံခန့်ခွဲမှု ဗဟိုဌာနတစ်ခု ထားရှိသွားမည်။

၁၀။ ပညာရေး

- (က) လွတ်လပ်စွာ တီထွင်၊ ဖန်တီး၊ တွေးခေါ်မှုကို အားပေးသည့် သင်ကြားမှု၊ သင်ယူမှုစနစ်တစ်ရပ် ဖော်ထုတ်မည်။
- (ခ) ထူးချွန်သူများကို ပညာသင်ထောက်ပံ့ကြေးပေးမည်။
- (ဂ) တက္ကသိုလ်၊ ကောလိပ်နှင့် သိပ္ပံကျောင်းများတွင် တီထွင်ဖန်တီးမှုများနှင့် သုတေသနလုပ်ငန်းများကို အားပေးမြှင့်တင်ရေး ဆောင်ရွက်မည်။
- (ဃ) ကျောင်းနေအရွယ် ကလေးသူငယ်တိုင်းအား ပညာသင်ကြားခွင့်ရှိစေရေး ကူညီဆောင်ရွက်မည်။
- (င) မသန်စွမ်းသူများ ပညာသင်ကြားရေးအတွက် ကူညီဆောင်ရွက်မည်။
- (စ) ပြည်ထောင်စုတိုင်းရင်းသားလူမျိုးများအားလုံး တန်းတူပညာသင်ကြားခွင့်ရှိစေရမည်။
- (ဆ) ပညာရေးကဏ္ဍတစ်ရပ်လုံး ဖွံ့ဖြိုးတိုးတက်စေရန် သင်ကြားမှု၊ သင်ယူမှု ကဏ္ဍနှစ်ရပ်စလုံးတွင် ကျွမ်းကျင်မှုနှင့် စွမ်းရည်မြင့်မားလာစေရေး ဆောင်ရွက်မည်။
- (ဇ) အသက်မွေးဝမ်းကြောင်း ပညာသင်ကြားရေးနှင့် စဉ်ဆက်မပြတ် ပညာသင်ကြားရေးတို့ကို ဦးစားပေး ဆောင်ရွက်မည်။
- (ဈ) နိုင်ငံတကာ တက္ကသိုလ်များ၊ ကျောင်းများနှင့် ပညာရေးပူးပေါင်းဆောင်ရွက်မှုကို ပိုမိုမြှင့်တင် ဆောင်ရွက်မည်။
- (ည) ကျောင်းများတွင် လွတ်လပ်စွာ အသင်းအပင်း ဖွဲ့စည်းခွင့်ပြုမည်။

၁၁။ ကလေးသူငယ်ရေးရာ

- (က) မွေးကင်းစကလေး သေဆုံးမှုနှုန်း လျော့ကျစေရေး အလေးထားဆောင်ရွက်မည်။
- (ခ) ကိုယ်ဝန်ဆောင်မိခင်များအတွက် ပညာပေးအစီအစဉ်များကို တိုးမြှင့်ဆောင်ရွက်မည်။
- (ဂ) ကာကွယ်ဆေးထိုး၊ ဆေးတိုက်ခြင်း အစီအစဉ်များကို ပိုမိုကောင်းမွန်စေရန် ဆောင်ရွက်မည်။
- (ဃ) ကျန်းမာကြံ့ခိုင်၍ အာဟာရပြည့်ဝသော ကလေးသူငယ်များ ဖြစ်လာစေရေး မူဝါဒများ ချမှတ်ဆောင်ရွက်မည်။
- (င) ကျောင်းနေအရွယ် ကလေးသူငယ်များ အားလုံးအတွက် ဉာဏ်ရည်မြင့်မားရေးနှင့် အာဟာရဖြည့်တင်းရေး အစီအစဉ်များ ချမှတ်ဆောင်ရွက်မည်။
- (စ) ကလေးသူငယ်များအပေါ် ညှဉ်းပန်းနှိပ်စက်မှုများအား ထိရောက်စွာ ကာကွယ်တားဆီးမည်။
- (ဆ) ကျောင်းမနေသည့် ကလေးသူငယ်များအတွက် ကျောင်းပြင်ပပညာရေး အစီအစဉ်များအား မူဝါဒ ချမှတ်ဆောင်ရွက်မည်။

၁၂။ အမျိုးသမီးရေးရာ

- (က) အမျိုးသမီးများအား ခွဲခြားဆက်ဆံမှုမရှိသော လူ့အဖွဲ့အစည်းဖြစ်စေရန် အသိပညာပေးခြင်း၊ မူဝါဒ ချမှတ်ခြင်း၊ ဥပဒေပြဋ္ဌာန်းခြင်းများကို ကြိုးပမ်းဆောင်ရွက်မည်။
- (ခ) နိုင်ငံရေး၊ စီးပွားရေး၊ လူမှုရေး၊ ငြိမ်းချမ်းရေးစသည့် ကဏ္ဍအသီးသီးတွင် အမျိုးသမီးများ ဦးဆောင် ပါဝင်မှုကို မြှင့်တင်မည်။
- (ဂ) အမျိုးသမီးများအား ခွဲခြားဆက်ဆံမှုနှင့် အကြမ်းဖက်မှုပုံသဏ္ဌာန်မျိုးစုံ ပပျောက်စေရေး ကြိုးပမ်း ဆောင်ရွက်မည်။
- (ဃ) CEDAW နှင့် လိုက်လျောညီထွေဖြစ်စေရန် နိုင်ငံ၏ဥပဒေများအား ပြင်ဆင်နိုင်ရေး ကြိုးပမ်းဆောင် ရွက်မည်။
- (င) ဒေသအလိုက် အမျိုးသမီးအဖွဲ့အစည်းများ ပိုမိုအားကောင်းစွာ ဖွဲ့စည်းနိုင်ရန်နှင့် ချိတ်ဆက်ဆောင်ရွက်

နိုင်ရန် အားပေးကူညီမည်။

- (စ) အမျိုးသမီးရေးရာ ကိစ္စရပ်များကို အကောင်အထည်အဖော်ဆောင်ရွက်ရန် နိုင်ငံတော်အဆင့် ယန္တရားတစ်ရပ် ဖွဲ့စည်းတည်ထောင်မည်။
- (ဆ) အမျိုးသမီးများ စွမ်းရည်မြှင့်တင်ခြင်း လုပ်ငန်းစဉ်များကို အရှိန်အဟုန်မြှင့်တင် ဆောင်ရွက်မည်။

၁၃။ လူငယ်

လူငယ်များသည် နိုင်ငံ၏အနာဂတ်အား ပုခုံးပြောင်းတာဝန်ယူကြမည့် မျိုးဆက်များဖြစ်သည်ဟု ယုံကြည်သည်။

- (က) လူငယ်များအား ရုပ်ပိုင်း၊ စိတ်ပိုင်း ကျန်းမာဖွံ့ဖြိုးသော နိုင်ငံသားကောင်းများဖြစ်လာစေရေးအလေးထားဆောင်ရွက်မည်။
- (ခ) အနာဂတ်နိုင်ငံတော်ကို လွှဲပြောင်းတာဝန်ယူမည့် စွမ်းရည်ပြည့်ဝသော မျိုးဆက်သစ်များ ပေါ်ထွန်းလာစေရန် ဆောင်ရွက်မည်။
- (ဂ) နိုင်ငံရေး၊ စီးပွားရေး၊ လူမှုရေး၊ ငြိမ်းချမ်းရေးစသည့် ကဏ္ဍအသီးသီးတွင် လူငယ်များပါဝင်ကိုယ်စားပြုမှု မြှင့်မားလာစေရေး ကူညီဆောင်ရွက်မည်။
- (ဃ) နိုင်ငံတစ်ဝန်း လူငယ်ရေးရာဖွံ့ဖြိုးရေးစင်တာများ ဖွင့်လှစ်၍ လူငယ်များကိုယ်တိုင် ဦးစီးလုပ်ကိုင် နိုင်စေရေး စီစဉ်ဆောင်ရွက်မည်။
- (င) လူငယ်များအား အရည်အချင်းအလိုက် သင့်တော်သော အလုပ်အကိုင်များရရှိစေရန် စီစဉ်ဆောင်ရွက်မည်။

၁၄။ တရားစီရင်ရေး

- (က) လွတ်လပ်၍ အချုပ်အချယ်ကင်းသော တရားစီရင်ရေးစနစ်တစ်ရပ် ထူထောင်မည်။
- (ခ) တရားစီရင်ရေးစနစ်အပေါ် ပြည်သူများ အားကိုးယုံကြည်လာစေရန် ဆောင်ရွက်မည်။

၁၅။ တရားဥပဒေစိုးမိုးရေး

- (က) တည်ဆဲဥပဒေများကို လိုအပ်ချက်များနှင့်အညီ စိစစ်ခြင်း၊ ပြင်ဆင်ခြင်း၊ ဖြည့်စွက်ခြင်း၊ ဖျက်သိမ်းခြင်း၊ အသစ်ပြဋ္ဌာန်းခြင်းများကို ဆောင်ရွက်မည်။
- (ခ) တရားဥပဒေစိုးမိုးရေးဆိုင်ရာကိစ္စများကို ပြည်သူများအား အသိပညာပေးခြင်း၊ စည်းရုံးခြင်း၊ အရေးယူခြင်း လုပ်ငန်းစဉ်အဆင့်များအလိုက် ဖော်ဆောင်သွားမည်။
- (ဂ) နယ်ပယ်အသီးသီးတွင် တရားဥပဒေစိုးမိုးရေးအတွက် အဓိကအတားအဆီးဖြစ်သော အဂတိလိုက်စားမှု၊ အကျင့်ပျက်ခြစားမှုတို့ကို ထိရောက်စွာ တိုက်ဖျက်သွားမည်။

၁၆။ ကာကွယ်ရေးနှင့် လုံခြုံရေး

- (က) နိုင်ငံတော်၏ကာကွယ်ရေးနှင့် လုံခြုံရေးတာဝန်ကို နိုင်ငံသားတိုင်း ပါဝင်ထမ်းဆောင်ခွင့်ရှိစေရန် ဆောင်ရွက်မည်။
- (ခ) တရားဥပဒေစိုးမိုးရေးတွင် အဓိကယန္တရားတစ်ရပ်ဖြစ်သော ရဲတပ်ဖွဲ့အား စွမ်းရည်မြှင့်တင်ရေးနှင့် တိုးချဲ့ဖွဲ့စည်းရေးတို့ကို ဆောင်ရွက်မည်။
- (ဂ) အရပ်ဘက် စစ်ဘက် ဆက်ဆံရေးကို အပြန်အလှန် ယုံကြည်မှုဖြင့်တည်ဆောက်မည်။
- (ဃ) ဒီမိုကရေစီကို ကာကွယ်စောင့်ရှောက်သော ခေတ်မီတပ်မတော် ဖြစ်လာစေရန် ဆောင်ရွက်မည်။

၁၇။ သဘာဝပတ်ဝန်းကျင်

- (က) သဘာဝပတ်ဝန်းကျင်နှင့် ဂေဟစနစ်ကို ကာကွယ်စောင့်ရှောက်မည့် အမျိုးသားအဆင့် မဟာဗျူဟာတစ်ရပ် ချမှတ်ဆောင်ရွက်မည်။
- (ခ) စီးပွားရေးလုပ်ငန်းများနှင့် ဖွံ့ဖြိုးတိုးတက်ရေးစီမံကိန်းများကို ချမှတ်ထားသော အမျိုးသားအဆင့် မဟာဗျူဟာနှင့်အညီ စိစစ်ခွင့်ပြုသွားမည်။
- (ဂ) နိုင်ငံတစ်ဝန်း သဘာဝပတ်ဝန်းကျင် ပြန်လည်စိမ်းလန်းစိုပြေရေးနှင့် ဂေဟစနစ်များ ပိုမိုကောင်းမွန်စေရေးအတွက် လုပ်ငန်းစီမံချက်များ၊ ဥပဒေများဖြင့် အကောင်အထည်ဖော်ဆောင်ရွက်မည်။

(ဃ) နိုင်ငံနှင့် ဒေသအကျိုးအတွက် သဘာဝပတ်ဝန်းကျင်နှင့် ဂေဟစနစ် ထိန်းသိမ်းကာကွယ်
စောင့်ရှောက်ရေး ဆောင်ရွက်နေသော နိုင်ငံတကာအပါအဝင် ပြည်တွင်းအဖွဲ့အစည်းများနှင့် လက်တွဲ
ပူးပေါင်းဆောင်ရွက်သွားမည်။

၁၈။ စွမ်းအင်

- (က) နိုင်ငံတော်၏ စီးပွားဖွံ့ဖြိုးတိုးတက်မှုအတွက် အဓိကလိုအပ်ချက်ဖြစ်သော စွမ်းအင်ကို ဖြည့်ဆည်းပေးနိုင်ရန်
ရေတို၊ ရေရှည်စီမံကိန်းများ ချမှတ်ဆောင်ရွက်သွားမည်။
- (ခ) ရေရှည်စွမ်းအင်လိုအပ်ချက်အတွက် ပြန်လည်ပြည့်ဖြိုးမြဲစွမ်းအင် အသုံးချနိုင်ရေး အလေးထား
ဆောင်ရွက်သွားမည်။

၁၉။ မဟာမိတ်ဆက်ဆံရေး

- (က) တိုင်းရင်းသားလူမျိုးများနှင့် တန်းတူညီမျှမှု၊ အပြန်အလှန် လေးစားအသိအမှတ်ပြုမှုတို့အပေါ် အခြေခံသော
မဟာမိတ်ဆက်ဆံရေးမူဝါဒကို ချမှတ်သွားမည်။
- (ခ) တိုင်းရင်းသားဒေသများ၏ နိုင်ငံရေး၊ စီးပွားရေး၊ လူမှုရေး၊ ဖွံ့ဖြိုးတိုးတက်ရေး လုပ်ငန်းများနှင့် ဒီမိုကရက်တစ်
ဖက်ဒရယ်ပြည်ထောင်စု ပေါ်ထွန်းရေးအတွက် တိုင်းရင်းသားအင်အားစုများနှင့် ဆွေးနွေးဆောင်ရွက်သွားမည်။
- (ဂ) အခြားနိုင်ငံရေးပါတီများနှင့် မူဝါဒဆိုင်ရာ အခြေခံပေါ်တွင် မဟာမိတ်ဆက်ဆံရေး တည်ဆောက်သွားမည်။
- (ဃ) ကဏ္ဍအလိုက် သက်ဆိုင်ရာ အရပ်ဘက်လူမှုအဖွဲ့အစည်းများ၊ တတ်သိပညာရှင်အဖွဲ့များ (Think Tank)ဖြင့်
အကြံဉာဏ်ရယူမှုများ၊ ဆွေးနွေးမှုများဖြင့် ညှိနှိုင်းဆောင်ရွက်သွားမည်။

အခန်း (၄)

အထွေထွေကဏ္ဍ

၂၀။ အထွေထွေ

- (က) နိုင်ငံ့ဝန်ထမ်းများ၏ လစာနှင့် လူနေမှုစရိတ် ကာမိစေရန် စီစဉ်ဆောင်ရွက်မည်။
- (ခ) နိုင်ငံ့ဝန်ထမ်းများ အငြိမ်းစားယူပြီးသည့်အခါ သင့်တင့်သော လူမှုဘဝအဆင့်အတန်း အာမခံချက်ရှိစေရေး
စီစဉ်ဆောင်ရွက်မည်။
- (ဂ) နိုင်ငံ့ဝန်ထမ်းများနှင့် အငြိမ်းစားနိုင်ငံ့ဝန်ထမ်းများအား အခမဲ့ကျန်းမာရေးစောင့်ရှောက်မှု ပေးနိုင်စေရေး
စီစဉ်ဆောင်ရွက်မည်။
- (ဃ) နိုင်ငံသားများအားလုံးအတွက် ကျန်းမာရေးစောင့်ရှောက်မှု အာမခံစနစ်တစ်ရပ် ထူထောင်နိုင်ရေး
ဆောင်ရွက်မည်။

အခန်း (၅)

၂၁။ ပြည်သူ့ပါတီ၏ဖွဲ့စည်းပုံကို အောက်ပါအတိုင်း သတ်မှတ်သည်။

- (က)။ ပါတီညီလာခံ (ရပ်/ကျေး၊ မြို့နယ်၊ ပြည်နယ်/ တိုင်းဒေသကြီးတို့မှ ရွေးချယ်စေလွှတ်သည့် ကိုယ်စားလှယ်များ
ပါဝင်သော စုံညီဆွေးနွေးပွဲ)
- (ခ)။ ဗဟိုကော်မတီ (ပါတီညီလာခံမှ သတ်မှတ်ဦးရေအတိုင်း ရွေးချယ်တင်မြှောက်ခံရသည့် ကိုယ်စားလှယ်များ)
ဗဟိုကော်မတီသည် ပါတီညီလာခံကို တာဝန်ခံရမည်။
- (ဂ)။ ဗဟိုအလုပ်အမှုဆောင်ကော်မတီ (ဗဟိုကော်မတီဝင်များထဲမှ သတ်မှတ်ဦးရေအတိုင်း ရွေးချယ်တာဝန်ပေးခံရသည့်
ကိုယ်စားလှယ်များ)
ဗဟိုအလုပ်အမှုဆောင်ကော်မတီသည် ဗဟိုကော်မတီကို တာဝန်ခံရမည်။
- (ဃ)။ ဗဟိုအလုပ်အမှုဆောင်ကော်မတီကို -
ဥက္ကဋ္ဌ၊ ဒု-ဥက္ကဋ္ဌ၊ အထွေထွေအတွင်းရေးမှူး၊ အတွင်းရေးမှူးအဖွဲ့၊
ဗဟိုအလုပ်အမှုဆောင် ကော်မတီဝင်များဖြင့် ဖွဲ့စည်းသည်။
- (င)။ ပြည်နယ်/ တိုင်းဒေသကြီးအလုပ်အမှုဆောင်အဖွဲ့များ

- (စ)။ ခရိုင်အလုပ်အမှုဆောင်အဖွဲ့များ
- (ဆ)။ မြို့နယ်အလုပ်အမှုဆောင်အဖွဲ့များ
- (ဇ)။ ရပ်ကွက်/ကျေးရွာအလုပ်အမှုဆောင်အဖွဲ့များကို ဖွဲ့စည်းသည်။

၂၂။ ကဏ္ဍအလိုက် ပါတီ၏လုပ်ငန်းဆောင်ရွက်မှုများ ပိုမိုထိရောက်စေရန်အတွက် ရေးရာကော်မတီများကို ဖွဲ့စည်းမည်။

(က)။ ဖက်ဒရယ်နှင့် တိုင်းရင်းသားရေးရာကော်မတီ

(ခ)။ အလုပ်သမားရေးရာကော်မတီ

(ဂ)။ တောင်သူလယ်သမားရေးရာကော်မတီ

(ဃ)။ ကလေးသူငယ်နှင့် အမျိုးသမီးရေးရာကော်မတီ

(င)။ လူငယ်ရေးရာကော်မတီ

(စ)။ ဒီမိုကရေစီနှင့်လူ့အခွင့်အရေးကော်မတီ

(ဆ)။ ဥပဒေရေးရာကော်မတီ

(ဇ)။ နိုင်ငံတကာဆက်ဆံရေးကော်မတီတို့ကို

မှတ်ချက် ။ ။ ပထမအကြိမ် ညီလာခံကျင်းပသည်အထိ ကြားကာလ ပါတီဖွဲ့စည်းပုံနှင့်အညီဆောင်ရွက်သွားမည်။

၂၃။ ပါတီဖွဲ့စည်းပုံနှင့်စည်းမျဉ်းကို ပြင်ဆင်ခြင်း

(က) ပါတီညီလာခံတွင် တက်ရောက်သူများ၏ သုံးပုံနှစ်ပုံဆန္ဒမဲဖြင့် ပါတီ၏ဖွဲ့စည်းပုံကို ပြင်ဆင်နိုင်သည်။

(ခ) ပါတီ၏စည်းမျဉ်းများကို ဗဟိုအလုပ်အမှုဆောင်အဖွဲ့က ထုတ်ပြန်၊ ပြင်ဆင်၊ ဖြည့်စွက် ခွင့်ရှိသည်။

(ဂ) ပြင်ဆင်ဖြည့်စွက်ချက်များကို အနီးဆုံးဗဟိုကော်မတီအစည်းအဝေးတွင် တင်ပြအတည်ပြုရမည်။

အခန်း(၆)

၂၄။ ပါတီဝင်အဖြစ် လက်ခံခြင်း

(က) ပါတီ၏မူဝါဒနှင့် လုပ်ငန်းစဉ်များကို သက်ဝင်ယုံကြည်ပြီး၊ ပါတီ၏စည်းမျဉ်းစည်းကမ်းများအား လေးစားလိုက်နာပါမည်ဟု ကိုယ်တိုင်ခံဝန်ကတိပြု၍ လျှောက်ထားလာသော အသက် ၁၈ နှစ်ပြည့်ပြီး နိုင်ငံသားများကို စိစစ်လက်ခံမည်။

(ခ) ပါတီဝင်တိုင်းသည် အခြားသော မည်သည့်နိုင်ငံရေးပါတီဝင်မျှ မဖြစ်စေရ။ နိုင်ငံရေးပါတီတစ်ခုခုတွင် ဝင်ရောက်ခဲ့ဖူးပါက နှုတ်ထွက်ပြီးကြောင်း ခိုင်လုံသောအထောက်အထားကို တင်ပြရမည်။

အခန်း (၇)

၂၅။ ပါတီဝင်များ လိုက်နာရမည့် စည်းမျဉ်းစည်းကမ်းများ

(က) ပါတီ၏မူဝါဒများ၊ လုပ်ငန်းစဉ်များ၊ စည်းမျဉ်းစည်းကမ်းများကို လေးစားလိုက်နာ အကောင်အထည်ဖော်ရမည်။

(ခ) ပါတီအဖွဲ့အစည်း အဆင့်ဆင့်၏ ဆုံးဖြတ်ချက်များကို လေးစားလိုက်နာရမည်။

(ဂ) ပါတီ၏ဂုဏ်သိက္ခာကို ထိခိုက်စေမည့် အပြုအမူများ၊ ပြောဆိုရေးသားမှုများကို မပြုလုပ်ရ။

(ဃ) မိမိကိုယ်ကျိုးစီးပွားအလို့ငှာ ပါတီကို အလွဲသုံးစားမပြုရ။

(င) ပါတီ၏သတင်းအချက်အလက်များကို သတ်မှတ်စည်းမျဉ်းများနှင့်အညီ ပေါက်ကြားမှုမရှိအောင် ထိန်းသိမ်းတာဝန်ခံရမည်။

(စ) ပါတီမှ အခါအားလျော်စွာ ထုတ်ပြန်သော ညွှန်ကြားချက်များနှင့် စည်းမျဉ်းစည်းကမ်းများကို လိုက်နာရမည်။

(ဆ) ပါတီဝင်များသည် သတ်မှတ်ထားသော ပါတီဝင်လစဉ်ကြေးကို ထည့်ဝင်ရမည်။

(ဇ) စည်းကမ်းဖောက်ဖျက်သော ပါတီဝင်များကို ပါတီစည်းကမ်းထိန်းသိမ်းရေး ကော်မတီမှ သတ်မှတ်လုပ်ထုံး လုပ်နည်းနှင့်အညီ ဗဟိုအလုပ်အမှုဆောင် ကော်မတီသို့ စိစစ်တင်ပြ၍ ဗဟိုအလုပ်အမှုဆောင်ကော်မတီ၏

ဆုံးဖြတ်ချက်သည် အတည်ဖြစ်သည်။

- (ဈ) ပါတီဝင်အဖြစ်မှ မိမိသဘောဆန္ဒအလျောက် နှုတ်ထွက်လိုပါက ပါတီဝင် စိစစ်လက်ခံရေး ကော်မတီသို့ ရက်ပေါင်း ၃၀ ကြိုတင်၍ စာဖြင့်ရေးသားတင်ပြရမည်။
- (ည) မည်သည့်ပါတီဝင်မဆို ပြစ်မှုကြောင်းအရ ထင်ရှားစီရင်ခြင်းခံရပါက ပါတီစည်းမျဉ်းနှင့်အညီ အရေးယူခြင်းခံရမည်။

အခန်း(၈)

၂၆။ ပါတီဝင်စိစစ်ရေးနှင့် စည်းကမ်းထိန်းသိမ်းရေး

- (က) ပါတီဗဟိုအလုပ်အမှုဆောင်ကော်မတီသည် သင့်လျော်သော ကော်မတီဝင်အရေအတွက်ဖြင့် ပါတီဝင်စိစစ်ရေးနှင့် စည်းကမ်းထိန်းသိမ်းရေး ကော်မတီကို ဖွဲ့စည်းနိုင်သည်။
- (ခ) ပါတီဝင်စိစစ်ရေးနှင့် စည်းကမ်းထိန်းသိမ်းရေးကော်မတီသည် ပါတီဝင်များအား စုံစမ်းစစ်ဆေးခြင်း၊ အရေးယူခြင်းများနှင့် စပ်လျဉ်း၍ ပါတီဗဟိုအလုပ်အမှုဆောင်ကော်မတီသို့ တင်ပြအတည်ပြုချက် ရယူရမည်။
- (ဂ) ပါတီဝင်အဖြစ် လျှောက်ထားရာတွင် လိုအပ်သောအချက်အလက်များ ပြည့်စုံမှုရှိ၊ မရှိ စိစစ်ရမည်။